

# సమస్యా పూరణం

1

వ్రాశక రాజధాని ధారానగరంలో అప్పుడే నూర్య సమయం అయింది. ఆ సమితున్న అరుణావణి చైత్ర సంధ్యాకోశలు ధారానగర ప్రాసాద గోపురాలవై ప్రతిష్ఠించిన స్వర్ణకలకాలతో నోయూచులాడు కొంటున్నాయి.

అదే సమయంలో మౌళ వాధిపతి భోజరాజు రాజప్రసాదంపై అంత నువై కొలువుదీర్చి కవితాగోష్ఠితో వినోదిస్తున్నాడు. మహారాజు దృష్టి ఎర్ర ఎర్రని సంజవెలుగుల సొగసులలో లీనమైపోయింది. ఆనంద తరంగితమైన అతని క్రీగంటిచూపు పక్కనే సమాసీనులైన కవీశ్వరుల వైపు తిరిగింది. వారు మహారాజు భావం గ్రహించుకొని ఒక్కొక్కరు ఒక్కొక్క పాదం చొప్పున సాంధ్యవర్ణన కవిత చెప్పడం ప్రారంభించారు. “పరిపతతి పయోనిధా పతంగః” అన్నాడు కృష్ణకవి. నూర్యుడు సముద్రంలో పడిపోతున్నాడని దాని భావం. అయితే అంత మాత్రంచేత ధారాధిపతికి తృప్తికలగలేదు. తిరిగి అతని దృష్టి కలింగ కవి మీదికి తిరిగింది. వెంటనే అతడు “ఉపవన తరుణోటరే విహంగః” అన్నాడు. “ఉద్యానవనంలోని చెట్టు నొర్రలో విహంగం ప్రవేశిస్తున్నది,” అని దాని తాత్పర్యం. ఇంకా మహారాజు తృప్తి తీరలేదు. ఆ పక్కనే శూర్యున్న మహేశ్వర కవి వైపు దృష్టి మరలించాడు. ఆయన వెంటనే “సరసరుహముదరేషు మత్తభృంగః” అన్నాడు. సాయంకాలం కాగానే మదించిన తుమ్మెద తామర పూవులో పడిపోతున్నదని ఆ పాదం తాత్పర్యం. భోజుని కంకా సంతృప్తి కలగలేదు. కొంచెం దూరంలో శూర్యున్న కాలీదాస కవిపై దృష్టి ప్రసరింప జేశాడు.

అతడు కొంచెంనే పాలోచించి “యవతి జనేషు శనైశ్చై రనంగః” అని ఆశ్లోకం పూర్తిచేశాడు. దానితో సభాస్థారులంతా ఒక్క

సారిగా శిరఃకంపం చేసి బౌద్ధాని ప్రశంసించారు. అంటే సాయంకాలం కాగానే యువతి జనంలో నెమ్మది నెమ్మదిగా మన్మథుడు ప్రవేశిస్తున్నాడని తాత్పర్యం. వెంటనే కాళీదాసకవి ఆ శ్లోకం అంతా ఎంతో శ్రావ్యంగా పఠించాడు.

“పరిపతతి పయోనిధౌ పతంకః  
ఉపపత తరుశోటరే విహంకః  
సరసియహా ముదలేషు మత్తభ్యంకః  
యువతి జగేషు శనైశ్చనైరవంకః.”

శ్లోకపఠనం పూర్తిచేసేసరికి తిరిగి సదన్యులలో హారామోద నిశాదాలు చేలరేగాయి. వెంటనే మహారాజు తన మెడలో ముత్యాల హారం తీసి కాళీదాసకవి కంఠంలో అలకరించాడు. సదన్యులు మహారాజు బౌద్ధార్యం అనేక విధాలుగా ప్రశంసించారు.

అలాగ ఒక నిమిషం గడిచిన తరువాత ఆ పరిసరోద్ధ్యాన వనంలో అందెల సందడి చెలరేగింది. అందరూ అటువైపు చూచారు. ధారానగర వార సారీమణులూ ఉద్ధ్యానవనంలో కందుక క్రీడ లాడుకొంటున్నారు. వారిలో ఒక నుందరి కందుక క్రీడలో ములిగి తేలుతూంది. అంటే ఆమె మాటి మాటికీ పెకగిరిపడే పూలచెండు పసరి పచ్చికపై పడేటటుగా చేతులతో గట్టిగా కొడుతూంది. ఆమె నువర కర కంకణాలు ఘల్లు ఘల్లున మారుమోగాయి. నల్లనల్లని తళుకు బెళుకు చూపులు తుమ్మెదల బారులా పూలచెండు వెంట నంటి పరిగెత్తాయి. అంతలో ఆమె శ్రవణాలంకారంగా అలంకరించుకొన్న నల్ల కలవపూవు తటాలున జారి ఆమె పాదాలమీద పడింది.

మహారాజా మనోజ్ఞదృశ్యం చూసి సమ్మోహితుడైనాడు. అది వరించ వలసిందని తిరిగి కవీశ్వరులను ప్రార్థించాడు.

ఆ క్షణి కవులందరూ అనేక విధాలుగా ఆ మనోహర సన్నివేశం వరించారు. కాని భోజాని కవేవీ నచ్చలేదు. అప్రయత్నంగా అతని కటాక్షం చిరునవ్వుతో చిందులు దొక్కుతూ కాళీదాస కవివైపు ప్రసరించింది. అత డొకక్షణంలో ఈ క్రింది శ్లోకం ఆశువుగా చెప్పాడు:

“పయోధరాకార ధరోహి కండుకః  
 కరణ రోషా దభిహస్యతే ముహూః,  
 ఇతీవ నేత్రాకృతి భీత ముత్పలం  
 స్త్రీయః ప్రసాదాయ పపాత పాదయోః”

“కండుకం పయోధరాల ఆకారం ధరించి వాటితో సామ్యం పొందింది. అందువల్లనే నుందరి రోషంతో ఆ కండుకాన్ని అలాగ చేతులతో కొడుతూ కిక్కిస్తున్నది. నేత్ర సామ్యంవలన మరి నన్ను కూడా కిక్కింపగలదేమో! అన్న భయంవల్లనే కాబోలు ఆ నల్ల కలవ ఆమె అను గ్రహం కోసం పాదాలమీద పడింది!” అని ఆ శ్లోక తాత్పర్యం.

ఆ వరన వినగానే అందరూ ఓహో అంటే ఓహో అని ఆనందించారు. వెంటనే మహారాజు వేరే ఒక నవరత్న హారం కవి కంఠంలో ఆలంకరించి సత్కరించాడు. తిరిగి సభ్యుల సాధువాదాలు మిన్నందుకొన్నాయి.

అంతలో కలింగకవి సవినయంగా ఇలా అన్నాడు :

“మహారాజా! పూర్వకాలంలో విక్రమాదిత్య చక్రవర్తి ఆసానంలో వెలిసిన కాళిదాస మహాకవిశ్వరులే తిరిగి మన కాళిదాస మహాకవి రూపంలో ఆవతరించారు! దీనిలో ఏమీ అనుమానం లేదు!”

అటుపిమ్మట కృష్ణకవి నెమ్మదిగా ఇలా గన్నాడు :

“మహారాజా! వీరు కాళిదాస కవిశ్వరుల అపరావతారం అనడం భావ్యం కాదేమో! ఆయనకంటే వీరే అత్యధికులని నా ఆభిప్రాయం. ఎందుచేతనంటే ప్రాచీన మహాకవి కేవలం కాళిదాసులే! కాని ఈ మహాకవి కాళిదాసులు! వీరి నామధేయం లోని నుదీర దీరం వీరి మహా ఘనత కొక ఘట్టి తార్కాణం!” అని తన చమత్కృతికి తానే మరిసిపోతూ సన్నగా ఒక్క చిరునవ్వువచ్చాడు. అతని చమత్కృతికి మహారాజుంత గా ఆనందించ లేదుగాని మిగిలిన కవివర్గంలో కొంతమంది బొనన్నట్లు తల లూపారు.

కాళిదాసకవి ఈ ప్రశంసకేమీ హరించలేదు. పెగా దీనిలో సన్న సన్నని ఎత్తి పొడుపున్నదనీ, కృష్ణకవి అధిక్షేపించడానికే అలాగ

చమత్కరించాడనీ అనుకొన్నారు. ఆ భావనతో ఆతని కన్నులలో కొంచెం రక్తి మ పొడచూపింది. ఆ సంధ్యారకి మలో ఆరకి మ ఎవరూ గమనించ నేలేదు. అంతటితో నాటి కవిశాస్త్రోష్ణి ముగిసింది.

2

అరాత్రే కృష్ణకవి గృహంలో రహస్యమంత నాలు ప్రారంభమైనాయి. నాటికి కృష్ణకవి స్వయంగా ఆధ్వర్యం వహించాడు. ఆతని మంత నాలకు కళింగమహేశ్వర కవులిద్దరూ తందానతానా అని వంతులు పాడారు.

“ఈ కాలిదాస కవిగాడెక్కడ దాపరించాడయ్యా! పులిమీద పుట్రలాగ!” అన్నాడు కళింగకవి. “ఈ పుట్ర అంతేమిటో నేనుకను క్కుంటానుగా! మీరేమీ కంగారుపడకండి!” అన్నాడు కృష్ణకవి అతిహేలవగా.

“నేను మొదటే చెప్పాను - ఇతగాణి ఒకకంట కనిపెట్టిచూడం డయ్యా అని. నా మొట మీరిద్దరూ చెవినిపెట్టారా? చేతులు కాలాక ఆకులుపట్టుకుంటే ఏం లాభం?... ఇక మన కి ఆస్థానంలో పచ్చిమంచి నీళ్లు నా పుట్టవు” అన్నాడు మహేశ్వరకవి.

కృష్ణ, కళింగ, మహేశ్వరకవులు ముగ్గురూ అంతప్రతిభావంతులు కారు. వీరంతా చచ్చిచెడి చాయంగల విన్నపాతన్నట్టు ఎలాగో ఆలాగ ఒక శ్లోకం ఆలేసరికి పెనించి చుక్కలు దుశ్శేవి! ఇక జీవితంలో మరి ఏ పని చెయ్యడానికీ తగిన శక్తి సామర్థ్యాలు లేక వీరు ముగ్గురూ కవి బ్రువులే కాళ్లకు బలపాలు కట్టుకుని ఆస్థానాలమ్మట తిరిగి తిరిగి ఎల్లాగో ఆలాగ ధారానగరం చేరుకొని కొంచెం కాళ్లునిలదొక్కుకున్నారు.

భోజమహారాజు లవలేశమైనా కవితాశక్తి కల కవులందరికీ అక్షర లక్షులిచ్చే వదాన్యుడు. సరసుడు. వారి శక్తి సామర్థ్యాలయనకు తెలి యకపోలేదు. అయినా ఆపారమైన ఆ మహారాజు కవితాభిమానంలో గోరంతలే నవారి కవితాశక్తులు కొండంతలుగా స్ఫురించేవి. ఆలాగకొంత కాలం గడిచేసరికి కాలిదాస కవి ధారానగరాస్థానం సందర్శించడం

జరిగింది. అప్పటినుంచీ వారు ముగురూ దివిటీతుండు దివ్వలై ఊరు  
 కన్నారు. కాని ఆ దివ్వలలో అనూయాన్నులు దివిటీలై ప్రజ్వలించాయి.  
 ఇటీవల జరిగిన కవితాగోష్టి అనంతరం ఆ దివిటీలే దావాన్నులై ప్రజ్వ  
 లించాయి. కాలీదాసకవి కలాగ నా దేవిడినున్నా చేయిస్తే తప్ప మరి  
 గత్యంతరంలేదని వారొక దృఢనిశ్చయానికి వచ్చిపోయారు. దానితోసమే  
 వారు ముగురూ పరిపరివిధాలుగా తలలు పగలకొట్టుకున్నారు. కాని  
 ఎంత సేపటికీ ఏమీ మారం స్ఫురించలేదు. కాలీదాసకవి కిప్పుడు భోజాని  
 సహపంక్తిని కూర్చుని హేమసాత్రలో విందారగించేటంతటి మహాగౌర  
 వం కూడా కలిగింది. ఆ మహాగౌరవం తలచుకొన్న కొద్దీ వారి  
 గుండెలో కార్పిచ్చులు చెలరేగాయి!

కలింగ కవి కొంచెం సేపూరుకుని ఒక్కనిటూర్పు విడిచిపెట్టి  
 నెమ్మదిగా ఇలాగన్నాడు :

“ఏదె నా కాలీదాసకవికి తగుమాత్రం ప్రతిభ లేకపోలేదు. లేక  
 పోతే దేవరవారికి ఆయనమీద అంతటి గౌరవప్రపత్తు లొక కుదురు  
 తాయి?”

“అఁ, ఏమిటా ప్రతిభ! నా శిష్యు లిలాంటి సమస్యాపూరణ  
 లోకాలు రోజు రోజూ వేలాదిగా రాసిపారేస్తుంటారు. మా యింటా  
 విడ ఆ తాటాకులు వేణీళ్లు కాచుకోడానికి కూడా పనికిరావనిదూరంగా  
 దిసిరిపారేస్తుంది. తెలిసిందా? ఏమిటంట ఆ ప్రతిభ?” అన్నాడు  
 కృష్ణకవి.

“ఇచ్చకాలయ్యా! ఇచ్చకాలు! వాటితో ఈ రోజుల్లో ఎంతటి  
 ఘనకార్యమైనా ఇట్టే సాధించవచ్చును” అన్నాడు మహేశ్వరకవి.

“అదుగదే! ఈ కాలంలో మన ఆస్థానాల్లో ప్రతిభా పాండిత్యా  
 లెవరికి కావాలయ్యా!” అన్నాడు కృష్ణకవి.

‘ఏదె నా, మహారాజు ఆయనంటే పంచప్రాణా లిచ్చేస్తున్నాడు.  
 ఇహ మన మెంత గిరిగిల్లాడి గింజుకున్నా ఇంటే!’ అన్నాడు కలింగకవి.

“అంటేనంటావా! చూడు నా తడాఖా!” అని గర్జించాడు  
 కృష్ణకవి.

కృష్ణకవి చాలా పొడగరి. అతని ప్రతిభకూడా అలాంటిదే అని ఆయన శిష్యులంటారుగాని, కంఠకాగడా వేసినా అది అతని కవితలో ఎక్కడా స్ఫురించదు! కాని ప్రభువర్యులను బుటలో వేసుకోవడంలో అతగడు గట్టి దిట్ట! కొంత కాలంనుంచీ అతడాశక్తితోనే కొట్టుకు వస్తున్నాడు.

ఇక కళింగకవి చాలా పొట్టి. అతనిని తేనెరంగుకళ్ళు, కనుగుడ్లు చిన్న చిన్న చింతగింజలా కనిపిస్తాయి గాని నాటిలోలోపలి భావాల లోతులు మొసళ్ళకేగాని తెలియవని ధారానగరంలో చెప్పుకుంటారు.

ఇక మహేశ్వరకవి, ఇతడంతగా పొడుగు కాదు, పొట్టి కాదు. తేనినన్నీ ఉన్నవని ఊహించుకోవడంలో మహా ప్రతిభకారి. ఆ ప్రతిభ ఓంప్రథమంగా అతని కవిత్యంమీదే ప్రసరించింది. దానితో అతడు తానల్ల వంతా మహాకవిత్వమే అనే భ్రమలో పడ్డాడు. ఆ సమయంలో కృష్ణకవి కూడా సరిగా అలాంటి భ్రమలోనే పడడం జరిగింది. దానితో వారిద్దరికీ పరస్పరనాహ్యం అత్యావశ్యకమై కూర్చుంది. అప్పటినుంచీ వారు పరస్పర కవితాస్తోత్రాలు ప్రారంభించారు. అవి వారికి తెలియకుండానే అతిశయోక్తులు పుణికిపుచ్చుకొని ఆకాశం తల దన్నేవి. అప్పటినుంచీ వారికి ప్రగాఢమైన మైత్రీ బంధం ఏర్పడింది. కృష్ణకవి పన్నాగాలు పన్నడంలోను, ముఖసుతిలా కనిపించకుండా ముఖసుతి చెయ్యడంలోను చాలా ఘటికుడు. మహేశ్వరకవి కలాంటి చాకచక్యాలేవీ తెలియవు. అతనిదగ్గర ఉన్న గొప్పదనమంతా ఒక్కటే.

అంతగా కవి కాకపోయినా కవితాగే కనిపిస్తాడు. అంటే అతని దృష్టి ఎల్లప్పుడూ కవితాలోకాల్లోనే విహరిస్తున్నట్లు కనబడుతుంది. కాని యధారం అదికాదు. అది నిరంతరమైన సంసార చింతలవల్ల, పరిష్కరించ దానికి తగిన శక్తి లేకపోవడంవల్ల ఏర్పడిన అలసత్వం మాత్రమే. దానితో కొంత పరధ్యానంకూడా మేళవించడంతో అతడావిధంగా కనిపిస్తాడు. ఉన్నవారందరిలో అతడే కొంత దూపసి. ఎప్పుడూ కృష్ణకవిని అంటి పెట్టుకుని తిరుగుతూ అతని చెప్పుచేతల్లో ఉండడంవల్లనే మహేశ్వరకవి జీవయాత్ర కొంత సుగమంగా సాగిపోతూంది. వారిద్దరి మైత్రీ నానాటికీ వృధాపడదానికిది కూడా ఒక కారణమే.

అంతలో హఠాత్తుగా కృష్ణకవి కళ్ళు రెండు తారలలాగ తళతళా మెరిశాయి. ఆ విషమసమస్యా పూరణ కతని కేదో ఒక మహోపాయం న్నురించింది. వెంటనే మహేశ్వర కవికేసి తిరిగి ఒక చిరునవ్వు నవ్వి హేలగా ఇలా గన్నాడు: “అన్నట్లు ఆ దాసీపిల్ల ఇంకా మీ కాలా జ్ఞాపకం పడి తిరుగుతూందా?”

మహేశ్వరకవి ఈ ప్రశ్నతో కొంచెం చిన్నబుచ్చుకొన్నాడు.

“ఎవరయ్యా ఆ తరళాయతాక్షి?” అన్నాడు కలింగ కవి.

“అదే ఆ అంతఃపురదాసి!” అని జాపకం చేశాడు కృష్ణకవి. మహేశ్వరకవి కిప్పటిదాకా ఆ విషయమే స్ఫురణకు రాలేదు. తరవాత కొంత సేపటివరకు మాట్లాడ కూరుకుని —

“ఎందుకేమిటి? ఏమిటి కథ!” అన్నాడు.

“ఇప్పు డీ ఆపత్సముద్రంలోనించి మనల్ని ఉదరించగలిగినది అది ఒక్కరే!”

మహేశ్వరకవి కదేమీ బోధపడక “ఎదీ నేనీ మధ్య అటుకేసి వెళ్ళడమే మోసేకానే!” అన్నాడు.

“మరి ఇక్కడినించి రోజూ అక్కడికి వెళ్ళి దానిని కొంచెం బుజ్జ గించాలి!”

“ఎందుకు?”

“నేను చెబుతాగా!”

“ఆస లిదంతా ఎందుకో తెలియందే మళ్ళీ ఈ అనవసరపు రొప్పంతా నా కెందు కయ్యా!”

“ఆ అంతఃపురదాసితో మళ్ళీ కొంచెం గ్రంథం నడిపించమంటే రొప్పంటే ఎలాగయ్యా! మహానుభావా!”

కాని ఆ రహస్యమేదో ముందుగా చెప్పండే మహేశ్వరకవి దాని కంగీకరించ లేదు.

కృష్ణకవి కిక చెప్పక తప్పలేదు. సూచనా మాత్రంగానే తన మంత్రాంగం కొంచెం ఆతనికి తెలియజేశాడు. కలింగకవి అది విని — “మీరు సాక్షాత్తు అపర చాణక్యలే! దీనితో మన మంత్రాంగం పారి తీరుతుంది! దీని కిక తిరుగులేదు!” అన్నాడు.

కాని మహేశ్వరకవి మొట్ట మొదట దాని కంగీకరించలేదు.

“ఏమో! ఇదంతా తిరిగి మనమీదే విరుచుకు పడుతుండేమో!”

అన్నాడు.

కృష్ణకవి అతన్ని చాలాసేపు బుజగించి “కవీశ్వరా! సాహసే అక్షిణ్యే! ఆన్నాడు ధర్మవేత్తలు! ఆ నూత్న విస్మరించారా?” అన్నాడు.

మహేశ్వరకవి —

“దానికి సాహసే — అలక్షిణ్యే! అనికూడా అర్థం చెప్పవచ్చు నేమో!” అన్నాడు కొంచెం సంకోచిస్తూ.

కృష్ణకవి కీ తటపటాయింపుతో ఒళ్లు మండిపోయింది.

“నీవంటి దద్దమ్మలకు చివరికి తలపై విరుచుకుపడే దా పెద్దమ్మే” అన్నాడు దురుసుగా.

ఆ ఏకవచన ప్రయోగంతో మహేశ్వరకవి మరి మాటాడలేదు! మిగిలిన ఇద్దరూ కృష్ణకవి మంత్రాంగంతప్ప మరి వేరే గత్యంతరం లేదన్నారు. మహేశ్వరకవి మరి కాదనలేక పోయాడు. పిమ్మట వారి సమావేశం ముగిసిపోయింది.

### 3

త్రులాగ కొంతకాలం గడిచిపోయింది. ఒక నాటి రాత్రి మహారాజ

భవనంలో విందు జరిగింది. మహారాజు తనతో కలిసి విందారగించ వలసిందని కాళీదాసకవి నెంతో ఆప్యాయంగా ఆహ్వానించాడు.

రాత్రివేళ సముజ్జ్వల దీపకాంతిలో మహారాజు కాళీదాసకవి సరసన కూర్చుని విందారగిస్తున్నాడు. ఏవేవో చిత్ర చిత్ర మైన సరస ప్రసంగాలు సాగిపోతున్నాయి. పరిచారికలు వారికి కావలసిన రుచ్య పదార్థాలు వడ్డిస్తున్నారు. రాణి లీలాదేవి సరసనే కూర్చుని వారికి కావలసిన పదార్థాలేవో అతి జాగరూకతతో గమనిస్తున్నది. భోజానికి ధగదగాయ మానంగా వెలిగే దీపకాంతులలో అజ్ఞాన్వితమైన లీలాదేవి ముఖము, ఆమె కర్ణాభరణాలు, కంఠంలోని ముత్యాలహారాలు ఒక వినూతన సౌందర్యతో మెరిసిపోతున్నట్టుగా స్ఫురించాయి. అతడొకమారు లీలాదేవి వైపు, మరి ఒకమారు కాళీదాసకవి వైపు జాగ్రత్తగా పరకాయించి చూచాడు. తిరిగి

యథాప్రకారంగా శరపరంపరగా చలోక్తులు విసురుతూ చిరునవ్వులు చిందించాడు.

పొట్టుతో కలిపి పొగించిన పెసరపప్పు వంటకం అంటే భోజాని కంఠో ప్రీతి. ఆ నా డెండుచేతనో ఆ వంటకం పొట్టుతో కలిపి పొగచడం జరగలేదు. పొట్టులేనిదే అది అతనికి సయించదు. కాని కవీశ్వరుని కావిధంగా వంటకం తయారుచేసే గాని రుచించదేమో ననే పంకొచంతో పరిచారిక లావిధంగా తయారుచేశారేమో! స్వయంగా లీలాదేవీ వంటకం ఆ విధంగా తయారు చేయించిందేమో! అని అనుకున్నాడు మహారాజు కాని, ఆ భావమేమీ వెక్కిళ్ళు రించనీయలేదు పొట్టు లేక పోవడానికి కారణ మేమో ఒక చిన్న సమస్యారూపంలో తెలుసుకోవాలని అనుకున్నాడు. వంటకీ కాలీదాస కవివెపు తిరిగి చిన్న చిరునవ్వుతో ఇలా గన్నాడు: “ముద్దదాళీ గదవ్యాళీ కవీంద్ర! వికుషా కథం?” “కవీంద్ర! గోగాలకు నాగుబామువంటి పెసరపప్పు వంటకంలో పొట్టు లేక పోవడానికి కారణమేమో?” అని ఆ సమస్య తాత్పర్యం.

కవి ఒక నిమిషంసేపూరుకుని నెమ్మదిగా ఆ సమస్య ఇలాగ పూర్తిచేశాడు.

“అంధో వల్లభ సంయోగే  
జాతా విగతకంచుకా ”

కంచుక పదానికి పొట్టు అనీ, రవిక అనీ రెండూరాలు. అన్నమనేవల్లభునితో కలయికతో పెసరపప్పు పొట్టు (రవిక) జారిపోయినదని దాని తాత్పర్యం.

మహారాజుసమస్య విన్న తరువాత సమస్యాపూరణం శ్రద్ధగా అలకించిన లీలాదేవి సమస్యాపూరణంలోని శృంగార వ్యంగ్యంగ్రహించుకొని మల్లెమొగ్గలా ఒక చిన్న చిరునవ్వు చిలకరించింది. వెనువెంటనే తల వంచుకొని అజారుణమైన ముఖం మరి ఒక ప్రక్కకు తిప్పివేసింది. అయితే అరుణారుణమైన ఆమె కపోలంమీద కరాభరణం తిళుక్కువ మెరిసింది! కవి దృష్టి ఆ మెరుపు తరగలలో ఉయ్యాల లాగింది! మహారాజు ఈ సన్నివేశం అంతా ఒకకంట కనిపెట్టి చూస్తూనే ఉన్నాడు. అదంతా పరికించి చూచేసరికి అతని కేదో పూర్తిగా ఆరమయి పోయినదని అనిపించింది. మహారాజు కన్నులు జేవురించాయి. అతికష్టంమీద అతడా

త్రోధం నిగ్రహించుకొని సమస్యాపూరణం చాలా చక్కగా ఉన్నదని కవిని ప్రశంసించాడు. తరవాత మరి ఒక విషయంమీద వేరొక చోట విసిరి అక్కడ ఉన్న వారందరి ముఖాల్లోనూ చిరునవ్వులు వెలిగించాడు.

అటుపిమ్మట కొంత సేపటికి విందు ముగిసిపోయింది. తాంబూల సేవ జరిగిన అనంతరం కవి స్వగృహానికి బయలుదేరాడు. మహారాజుతని వెంటో ఆప్యాయంగా రాజభవనం సింహద్వారం వరకు సాగనంపారు. కవి మహారాజు తనయెడల చూపించిన ఈ ఆపూర్వ గౌరవానికంతో మురిసిపోతూ తొందరగా స్వగృహం చేరుకున్నాడు.

అనంతరం మహారాజువరినీ పలకరించనై నా పలకరించకుండా సరాసరి శయ్యాగృహంలోనికి వెళ్ళిపోయాడు. శయ్యాగృహంలో ప్రవేశిస్తున్న భర్త ముఖభంగిమ గమనించే సరికి లీలాదేవికంతో భయం వేసింది. నెమ్మదిగా పరిచారిక చేతనున్న తాంబూల కరండకం చేత ధరించి ఒయ్యారపు నడకలతో నెమ్మది నెమ్మదిగా శయ్యాగృహద్వారం చేరుకొన్నది.

మహారాజు శయ్యాగృహంలో ఒక సింహాసనంమీద కూర్చుని తీవ్రంగా ఏదో ఆలోచిస్తున్నాడు. అతని ముఖంలో కత్తివాటు వేసినా నెత్తురుచుక్క లేదు! ఆమె కేమీ పాలుపోలేదు! కరండకంలోనించి ఒక కర్పూర తాంబూలపు చిలక అందీయబోయింది. అత డది స్వీకరించలేదు. పైగా దురుసుగా ఆమెచెయ్యి తోసివేశాడు. ఆ తాకిడికి తాంబూల కరండకం నేలమీద పడిపోయింది. ఆమె జీవితంలో అంతటి అవమానం పొందడాని కదే ప్రారంభం! ఆయినా ఆమె పైకేమీ నొమ్మకోవటే నటించి ఒక్క చిరునవ్వునవ్వి, “ఇదేమి టీవేళ్ ఇలాగున్నారు?” అని ఎంతో ఆప్యాయంగా ప్రశ్నించింది. ఆ పైన అతనికి ఇంకా దగ్గరగా వెళ్ళింది. భోజని కామె అనునయం అంతా పికకపటనాటకంగా మ్పరించింది. ఆమె స్పర్శ అగ్నికీలగా సోకింది! ఆమెను చేతికొద్దీ దూరంగా తోసివేశాడు. అత డంత మోటుగా తోసి ఉండకపోవచ్చు. కాని అతి సుకుమారమైన ఆమె శరీరం ఆ అవమానానికీ, ఆ అపూతానికీ నిలబడలేక శయ్యాగృహంద్వారం ఇవతల పడిపోయింది. వెంటనే ఆమె సృశా తప్పిపోయింది.

శ్రీలాడేవి అంతవరకూ తన జీవితంలో ఎప్పుడూ ఆటువంటి అనమానం పొంది ఉండలేదు. ఇంతకీ మహారాజా విధంగా అనమానించడానికి గల కారణమేమో ఆమెకు తెలియలేదు. సామాన్యంగా ఆ దంపతుల మధ్య ప్రణయకలహం లేమైనా వచ్చినప్పుడు, అపరాధం ఎవరిదైనా, చివరికి అనునయించేది మహారాజే. కాని మరునాడంతా వారొకరి ముఖాలొకరు చూచుకోలేదు. శ్రీలాడేవి పైపైకి బింకంగా ఉన్నా లోలోపల అనుక్షణమూ మహారాజు రాకకోసం ఎదురుతెన్నులు చూచింది. కాని ఆయన రాలేదు. పరిచారికలందరూ ఆ పరిస్థితి చూచి హడలెత్తిపోయారు.

శ్రీలాడేవి విందుభోజనం సమయంలో జరిగిన సమస్యాపూరణంలో ఒక చిరునవ్వు చిందించిన మాట వాస్తవమే. దానివలన భర్త కా విధంగా ఆగ్రహం వచ్చిందని ఆమె విశ్వసించలేకపోయింది.

భోజన సమయంలో అనేకమైన పరిహాస ప్రసంగాలు వొర్లిపోయాయి. ఆ సమయంలో ఆమె ఎన్నెన్నో చిరునవ్వులు చిలకరించింది. ఆయా సందర్భాలలో రాని కోపం సమస్యాపూరణ సందర్భంలో రావలసిన అవసరం ఏమీ ఉంది? ఆ సమస్యాపూరణంలో అణువంత మోటు దవం స్ఫురించిన మాట నిజమే. అయితే వెంటనే ఆమె సిగ్గుపడి తలవంచుకొని ముఖం మరి ఒక పక్కకు తిప్పివేసుకోలేదా? అప్పటి ఆమె ప్రవర్తనలో అనాచిత్యం లేకమైనా లేదే! అందుచేత మహారాజు క్రోధానికదీ కారణమే ఉండదని ఆమె ఒక నిశ్చయానికి వచ్చింది. దానికి వేరొక ప్రబలమైన కారణమేదో ఉండాలని ఊహించింది. వెంటనే తన కత్యంతా పురాలయిన అంతఃపుర పరిచారిక మందారమాలిక నా విషయం ఆమూలాగ్రంగా గాలించి పట్టుకోవలసిందని ఆజ్ఞాపించింది.

అది జరిగి అప్పుడే రెండు రోజులయింది. మందారమాలిక పరిచారికల నందరినీ అనేకవిధాలుగా గుచ్చిగుచ్చి అడిగింది. ఇంతవరకూ వారి మూలంగా ఏమీ తెలియలేదు. ఇక మహారాజు ధోరణి చూదామా అంటే ఆయన అంతఃపురంలో ప్రవేశించడమే గగనమైపోయింది. ఆ ఆగ్రహం

నానాటికీ మించిపోయినట్లే కనిపించింది. లీలాదేవిముఖం అలంత దూరంలో కనిపించేసరికే మహారాజు మండిపడి పోయేవాడు. ఆ విషమ ఘట్టంలో ఆమె కేమి చెయ్యడానికీ పాలుపోక వెంటనే మందార మాలికను పిలిచింది.

“మందారా! ఏమైనా కొత్త సంగతి తెలిసిందా?”

“ఏమీ తెలియలేదమ్మా!”

“ఏమీ తెలియలేదా?”

మందారమాలిక కొంచెం తటపటాయించింది :

“లేదుగాని ఒక్క చిన్న విద్వారం జరిగిందని మాత్రం తెలిసింది.”

“ఏమిటో ఆ విద్వారం?”

“మహారాజు రాజప్రాసాదం పై అంతస్తుపై శయనించి ఉన్నారట! తరంగిక ఆ సమయంలో వింజామర వీస్తున్నదట!”

“ఏ సమయంలో?”

“గడిచిన భృగువాసరం రాత్రి ఝామున్నర వేళ.”

“ఓహో! అలాగా! సరిసరి! ఆపైన?”

“మహారాజుక గడియనేపు నెమ్మదిగా కన్నుమూశారట!”

“సరే! బాగానే ఉంది! ఆపైన?”

“తరవాత తరంగిక కూడా అలిసిపోయి ఆ పక్కనే సుఖాసనం మీద మేను వచ్చినదట!”

“బౌరా! ఎంతటి సాహసం! అలా మేను వచ్చడానికి దాని కెన్ని గుండె లున్నాయే?”

“అజేనమ్మా! నాకూ చిత్రంగా ఉంది!”

“సరే, ఆ తర్వాత?”

“తరవాత అది ఏమేమో కలవరించినదట!”

“ఏమని?”

“అంత స్పష్టంగా తెలియదు గాని ‘లీలాదేవి! కాళీదాసకవి వేషంలో కయ్యగృహంలోనికి వచ్చారు. తొందర తొందరగా తొప్ప తికి రండి!’ అన్నట్లుగా కలవరించినదట!”

“జైరా! ఎంతటి విదూరం! ఇంత జరిగినా ఇంకా చిన్న విదూరం జరిగిందంటావేమీ! తరవాత ఏమి జరిగింది?”

“ఆ మాట వింటూనే మహారాజు మేలుకొని ఆ కలవరింతకు హేతువేమని నొక్కినొక్కి అడిగినారట!”

“దానికది ఏమని సమాధానం చెప్పింది?”

“ఏదో నిద్రబద్ధకం లో కలవరించాననీ, అంతకంటే తనకేమీ తెలియదనీ, తన తప్పిదం మన్నించవలసినదనీ కాళ్ళావేళ్ళా పడి బ్రతి మ్మొలుకొన్నదట.”

“జైరా! ఎంతటి వగలాడి! ఆ పైన వా రేమన్నారే?”

“సరే! అని మన్నించి విడిచిపెట్టారట!”

“ఇదంతా నీ కలాగ తెలిసిందే?”

“జీవరవారికి కర్పూర తాంబూలా లందీయడానికి మెల్లిగా మేడ మెల్లెక్కతూ వినాను.”

“తరవాత తరంగికను ‘అడే’ మని అడిగావా?”

“అడిగాను.”

“అది ఏమని చెప్పింది?”

“మళ్ళీ తా నేమీ ఎరగననీ, మీతో చెప్పకదనీ వలవలా ఏడ్చింది!”

“దానిమాట నిజమే అనిపించిందా?”

“పాపం! అది ఆమాయికురారేనమ్మా!”

“అయితే మరి అలాగ ఎందుకు కలవరించిందే?”

“ఏమోనమ్మా! ఎంత తలబద్దలు కొట్టుకొన్నా ఆడే తెలియడం లేదు!”

“ఓహో! అలాగా! అయితే సరేలే! తరంగిక నొకసారి ఇక్కడికి రమ్మను!”

అని లీలాదేవి మందారమాలికను పంపించివేసింది. పిమ్మట తరంగిక వచ్చింది. ఎన్ని విధాల ప్రశ్నించినా తా నేమీ ఎరగననీ, ఎంగువల్లనో నిద్రమత్తులో అవిధంగా కలవరించాననీ, తన తప్పు మన్నించవలసినదనీ ఆమె లీలాదేవి పాదాలు పట్టుకొని పరిపరివిధాలుగా బ్రతిమాలింది.

లీలాదేవి రెప్ప వాల్చటండా చాలానేపు తరంగిక ముఖ బంగిమ పరికిలించింది. పిమ్మట వెంటనే తరంగికను పంపిణీ మందారమాలిక చెవిలో ఆతిరహస్యంగా ఏమేమో బోధించింది.

5

వ్వురునాడు దీపాలక్షణ లీలాదేవి చక్కగా అలంకరించుకొని నెమ్మదిగా భోజని సంకర్షణానికి బయలుదేరింది. మహారాజు కొంతంగా జూర్చుని కొంచెం పరధ్యానభంగిమతో పరిసరోద్యానం తిలకిస్తున్నాడు. నీలిసీలి చీకట్లలో గున్నమామిళ్ళ పూలగుత్తులన్నీ లీలగా లేతలేతవెన్నెల వెలుగులా వెలిగాయి, వాటిపై ముసరిన తుమ్మెదల ఝంకారం వీణా మండ్ర ధ్వనిలా సన్న సన్నగా మారుమోగింది.

భర్త సౌమ్య దృష్టితో ఉన్నాడని లీలాదేవి కొంతదూరంనించే గ్రహించి నెమ్మదిగా ఆయనతో ప్రశంగించవలసిన తీరంతా లోలోపలే ఆలోచించింది. తరంగిక కలవరింక వల్లనే ఆతని కావిధమైన ఆపోహ కలిగిందనీ, భోజన వేళలో జరిగిన సమస్యా పూరణంలో అది మరింత బలపడిందనీ ఆమె గ్రహించి వేసింది. ఆ విషయంలో తోతుపాతులు గ్రహించడానికే మహారాజావిందు ఏర్పాటు చేసి ఉండవచ్చుననీ, సమస్యా పరీక్షజూడా ఆ దృష్టితోనే జరిగి ఉండవచ్చుననీ ఆమె కొక ఆనుమానం బయలుదేరింది. ఒక నిమిషం ఆలోచించిన తరువాత ఆ విషయంలో ఇక ఆనుమానించవలసిన అవసరమేమీ లేదనీ, మహారాజావిధంగా సమస్యా పరీక్ష చేయడానికడే కారణమనీ నిశ్చయించివేసింది. భోజన వేళ జరిగిన సంఘటనలన్నీ తిరిగి ఒకసారి స్మరించాగానే ఆమె కావిషయంలో బయలుదేరిన ఆనుమానం పటాపంచలైపోయింది.

అటు పిమ్మట నెమ్మదిగా భోజని సమీపించి, ఆతని సరసన జూర్చుని, ఆ విషయంలో తానూ, కాలీదాసకవీ కేవలం నిర్దోషులమనీ, నిజం నిలకడమీద తేలగలదనీ, అంతవరకూ కొంతనిగ్రహం అవతందించవలసిందనీ చేతులుపట్టుకొని అనేక విధాలుగా బ్రతిమాలింది.

కాళీదాసకవి పేరత్తగానే భోజుడు అగ్గిలో వేసిన గుగ్గిలంలా భగ్గుమన్నాడు.

“ఆ ద్రోహి పేరు మరి నాదగ్గర తలపెట్టవద్దు! ఆ నీచ ద్రోహినికీ శూలాలోపణికికే విధించవలసింది! కాని బ్రాహ్మణుడని కరుణించి నగర నిర్వాసన కిటుతో విడిచి పెట్టాను.”

ఆ మాట వినేసరికి లీలాదేవి హృదయంలో వాడి శూలాతో గొడిచినట్లయింది! ఒక నిమిషంవరకూ ఆ మెనోట మాట రాలేదు. తరువాత “అయ్యయ్యో! ఎంత పనిచేశారు! ఆయన ఏ పాపమూ ఎరగని ఆమాయ కలు!” అన్నది. ఆమె ఎంతో సౌమ్య భావంతో అన్న ఆ మాట అతని హృదయంలో రేగిన శ్రోధానికి ఆజ్యధారలా పనిచేశాయి.

“ఇంక ఈ మైన ఆ ద్రోహిమాట నా దగ్గర తలపెడితే మరి సహించేది లేదు!” అన్నాడు అతికర్కశ స్వరంతో.

ఆ తరువాత ఆమె భర్త పారుష్యం సహించలేక పోయింది. నిర్భయంగా అతని ముఖం వైపు చూస్తూ, నెమ్మదిగా ఇలా గన్నది.

“మీరు తరంగిక కలవరింతలు నమ్మి అనవసరంగా అనుమానపడు తున్నారు. కొంచెం ఈ అంగుళీయకం చిత్తగించండి!”

అది మహేశ్వరకవి నామాంకితమైన అంగుళీయకం. ఆ ఉంగరం తరంగిక గృహంలో దొరికిందనీ, దానిని బట్టి తరంగికకూ మహేశ్వర కవికీ ఏదో సన్నిహిత పరిచయం ఏర్పడినట్లు దృఢపడుతున్నదనీ, తరంగిక కలవరింతలకూ ఆ అంగుళీయకానికీ ఏదైనా సంబంధం ఉండవచ్చుననీ, ఇంచుకంత శాంతం వహిస్తే మిగిలిన విషయాలు కూడా ఋజువు కావచ్చుననీ ఆమె అనేకవిధాలుగా నచ్చజెప్పింది. మహారాజామాటలతో కొంచెం శాంతించాడు. కొంచెంనే పాలోచించి—

“అయితే మహేశ్వరకవి ఇంతటి పన్నాగం పన్నడానికి కారణం?” అని ప్రశ్నించాడు.

ఆ ప్రశ్నకు లీలాదేవి ఒక చిరునవ్వు నవ్వి—

“దీనికి వేరే కారణం కావలెనా? మీరు కాళీదాస కవీశ్వరులంటే పంచప్రాణాలు ఇస్తున్నారుగదా! మహేశ్వరకవికి లోలోపల ఏమయినా

అనూయా శ్రోధా తేర్పడి ఉండవచ్చును!...ఇంతకీ ఇలాంటి రాజ కార్యవ్యవహారాలలో నేనా తమకు విన్నవించేది!"

అని ఆమె తిరిగి ఇంకొక చిరునవ్వు నవ్వింది. మహారాజు ఒక్క నిమిషం ఊరుకుని మెల్లిగా ఇలా గన్నాడు:

"వీమో! ఈ విషయం అంతా నాకు కేవలం ఆభూతకల్పనలాగే కుప్పరిస్తూంది!"

"ఏవిషయం?" అని ఆమె ఎంతో ఆత్రంగా ప్రశ్నించింది.

"ఈ అంగుళీయక వ్యవహారం."

"పోనీ, అలాగే కానివ్వండి! ఇందులో మించిపోయినదేమీ ఉంది? ఒకసారి మీ గూఢచారుల కాజాపి నే నాలుగైదు రోజులలో అన్నీ మీకే విశదం అయిపోతాయి. అంతఃపుర పరిచారిక అహో రాత్రాలూ నిద్రాహారాలు మాని అతిరహస్యంగా తరంగిక ఇల్లంతా గాలించగా గాలించగా ఈ ఉంగరం సంగతి బయటపడింది...కొంచెం నామాట మన్నించండి."

తరువాత ఘోష దోక కొంతసేపు తటపటాయించి కొంచెం విసుగుగా ఒక నిట్టూర్పు విడిచిపెట్టాడు.

వీమ్మట లీలాదేవి సానునయంగా తిరిగి ఇలా గన్నది:

"నాకేమో ముప్పయిసంవత్సరాలు పైబడ్డాయి. పైగా సంతాన వలెనీ. నే నేమైనా చిన్నదాననా! చితకదాననా! ఇలాంటి శృంగార చేష్టలకు! ఎందుకు మీకిం తనుమానం?"

"వీమో ఎవరు చెప్పగలరు? స్త్రీ హృదయము అత్యంత నిగూఢం!" అన్నాడు మహారాజు.

"ఓహో అలాగా! అయితే ఈ విషయంలో అత్యంత నిగూఢంగా అన్ని రహస్యాలు దాచివేసిన వారెవరో పోనీ, ఇంకొక్కమాట! ధారా నగర నుందరీమణులు నిద్రమత్తులోతమ కేరే కలవరిస్తూంటారని నగరంలో అందరూ అంటూంటారు, అంతటి నవమన్మథులు మీరు నన్నెంతో మక్కువగా అక్కువ జేర్చుకొని ఆదరంగా చూచుకుంటూ ఉండగా కేరే నాకీ పరపురుష ప్రసంగ మేమి? నిజాని కీ నీలాపనింద మీకే ఒక పెద్ద శల వంపు! ఈ చిన్నవిషయం కొంచెం సావధానంగా ఆలోచించండి!"

ఆ అనునయంతో మహారాజు మనస్సులో కాలీదాసకవి విషయంలో తిరిగి కొంచెం డోలాందోళన ప్రారంభమైనది. లీలాజీవి అది గ్రహించుకొని మహారాజును తన వామహస్తంతో గాఢంగా కాగలించుకొని దక్షిణహస్తం మునివేళ్ళతో అతని ముంగురులు మెల్లిమెల్లిగా సవరిస్తూ ఎంతో ఆప్యాయంగా ఇలా గన్నది:

“ఇంతకాలంనించీ నన్నెరిగి ఉండిన్నీ నామీద నేటి కింతటి నీలాపనింద వేశారుగదా! ఇది మీకేమైనా ధర్మంగా ఉన్నదా? ఏమైనా మగ మహారాజు లెంతటికైనా తగినవారే!”

అటుపిమ్మట ఆ మొకనుగొలకులలో రెండు చిన్న కన్నీటి ముత్యాలు మెరిశాయి.

తరవాత ఆమె దీనంగా మహారాజు ముఖం కేసి చూచింది. కాలీదాసకవిని తిరిగి ధారానగరానికి పిలిపించవలసిందని ప్రార్థించాలని ఆనుకొన్నది గాని ప్రస్తుతాని కది సముచితం కాదనుకొని ఒక్క నిట్టూర్పు విడిచి అలాగే మానంగా మహారాజు ముఖం వైపు చూచింది.

మహారాజు మృదువుగా ఆమె గాఢాశ్లేష బంధనం విడిపించుకొని తన రహస్య మంత్ర గారంలోనికి వెళ్ళిపోయాడు. వెంటనే గూఢచారులను, మరికొంతమంది అంతఃపుర పరిచారికలను తరంగిక కలవరింతను గురించీ, ఆ ఆంగుళీయకాన్ని గురించీ, తరంగికా మహేశ్వరుల ఆన్యోన్యతను గురించీ వెంటనే అత్యంత రహస్య వృత్తాంతా లందీయనలసిందని ఆజాపించాడు. వారందరూ రాత్రింబగళ్ళదే పనిగా ఆ పరిశీలనలో మునిగిపోయారు.

## 6

ధారానగర నిర్వాసనం జరిగిపోగానే కాలీదాసకవి మరి ఒక్క క్షణమైనా ఆక్కడ నితవకుండా వెంటనే ఆ నగరం విడిచి వెళ్ళిపోవాలని నిశ్చయించాడు. అతడు ధారానగరాన్ని సానానికీ వచ్చి అయిదారు నెలలే ఆయింది. ఆ ఆస్థానంలో ఎన్నడూ లేని గౌరవాదరాతకు లోలోపల ఉప్పొంగిపోతూ, మాళవదేశంలో ఎక్కడో మారుమూల ఠగ్గామం

అజక్షీరంలో ఉన్న తన కుటుంబం వారినందరినీ త్వరలోనే ధారానగరానికి తీసుకు రావాలని ఉవ్విళ్ళూరాడు. కాని అంతలోనే నగర బహిష్కరణ వార హఠాత్తుగా ఒక పెద్ద ఆశనిపాతంలా అతని తలపై విరుచుకు పడింది. ఎంత మథనపడినా అతని కీ అకారణ నగర నిర్వాసనానికి కారణమేమో బోధపడలేదు. విందు సందర్భంలో తన సమస్యా పూరణం దీనికి కొంతవరకూ కారణం కావచ్చునని అతని ఊహించ లాఅలో కొంతవరకు స్ఫురించింది. కాని అది ఒక పెద్ద హేతువుగా కనబడలేదు. ఎన్నెన్ని విధాలుగా ఆలోచించినా అంత పెద్ద కారణం ఏమి కనబడక పోయేసరికి చివరి కతనికి చంచలమైన ప్రభు చిత్తవృత్తులే దీనికి కారణమే ఉండవచ్చునని అనిపించింది. దానితో అతని హృదయంలో వెలిగే ఆకా నూర్యోదయ జ్యోతి అంత హఠాత్తుగా ఒకే సారిగా అస్తమించిపోయింది.

ఆ సమయంలో అతనికి ధారానగర వారాంగన విలాసిని ఆప్యాయతా, ఆదరాభిమానాలూ స్ఫురణకు వచ్చాయి. కడసారిగా ఆమెతో చెప్పి తన స్వగ్రామానికి తిరిగి వెళ్ళిపోవాలని నిశ్చయించుకుని తొందర తొందరగా ఆమె భవనంవైపు నడిచి వెళ్ళిపోయాడు.

అప్పటికి ఝామురాత్రి గడిచింది. కాలీదాసకవి విలాసవతి భవన ద్వారం సమీపించగానే దూరదూరంనుంచి కవి రాక గమనించిన ఆమె ఎంతో ఆప్యాయంగా అతనిని లోలోపలికి తీసుకు వెళ్ళిపోయింది.

కవి ఒక ఆర గడియ నే పామెతో ఇష్టాగోష్ఠి జరిపి నెమ్మదిగా ఆమెకు తన నగర నిర్వాసన శిక్ష తెలియజేశాడు. నూర్యోదయా త్పూర్వమే నగరం విడిచి వెళ్ళిపోవాలనీ, లేకపోతే ఆ శిక్ష మరణ శిక్షగా పరిణమించగలదనీ, కడసారిగా ఆమెను సందర్శించి సెలవు తీసుకుని వెళ్ళిపోవడానికే వచ్చాననీ అన్నాడు. అటుపిమ్మట విందు సందర్భంలో జరిగిన సమస్యాపూరణ విషయంకూడా ఆమెకు సంగ్రహంగా తెలియజేసి, అంతకంటే తా నేపాపమూ ఎరగనని చెప్పి ఆమెతో తన కష్టనుఖాలన్నీ వెళ్ళబోనుకున్నాడు.

విలాసవతి పక్కన ఒక్క నవ్వు నవ్వింది.

“ఏమో నేను మీ మాటలు నమ్మను! మీ రేమైనా సాధారణులా! లేకపోతే మహారా జంతగా ఎందు కాగ్రహిస్తారు? నిజం చెప్పండి!”

“నిజమే విలాసవతి! నే నే పాపము ఎరగను, ఎంత ఒట్టు వెడితే అంత ఒట్టు!”

“లేకపోతే లీలాజేవి మన స్నేమయినా కొంచెం చలించిందేమో! మిమ్మల్ని చూచిన తర్వాత ఎలాంటి కీలవత్తిక నా మనస్సు నిలవరించు కోవడం కష్టమే!”

దీనితో కాలీదాసకవికి కొంచెం కోపం వచ్చింది.

“లోకంలో అంతా నీవంటివారే అనుకుంటున్నావు!” అన్నాడు.

ఈ మాట విలాసవతి హృదయంలో ఈటెలా పొడుచుకొంది.

“అవును, నిజమే! కనకనే మర్యాదను లెవరూ నా గడప తొక్కనే తొక్కరు!” అని కోపంగా సమాధానం చెప్పింది.

కవి లోలోపల ఆమె సంభాషణ చాతుర్యానికి మెచ్చుకున్నాడు. ఆయితే ఆమె కోపం దీపమై వెలిగింది.

ప్రసంగం ఆ విధంగా పరిణమించ గలదని కవి కలలోనెనా ఊహించలేదు. వెంటనే ఆమె తన మాట ఆపార్థం చేసుకొన్నదని గ్రహించి ఆమెకు తన వాస్తవ మనోభావం తెలియజేసి మన్నించవలసిందని తడుకొన్నాడు. తరువాత వెంటనే ఇంటికి ప్రయాణమైనాడు. ఆమె దాని కంగీకరించలేదు.

“ఎందుకంత తొందర? మీరికనుంచీ నా ఆస్థానంలోకవీశ్వరులు!”

“నీ ఆస్థానంలోనా! సరిపోయింది! ప్రాణం మీదికి వచ్చినా పరిహాసం మోనవుగదా!”

“పరిహాసం కాదు-నిజమే! నాలుగు సదస్సులలో నాలుగు నృత్యాలు చేశానంటే మీకు మహారాజుకన్నా పెద్ద సత్కారమే చెయ్యగలను! ఆయనకు నే నెందులో తీసిపోయానో చెప్పండి?”

“ఎందులోనూ తీసిపోలేదుగాని తెల్లవారితేమాత్రం నా తల తీసేస్తారు! దీని కేమిటి సాధనం?”

“ఏమీ భయంలేదు, మీ ప్రాణాలకు నా ప్రాణాలు అడ్డు వేస్తూన్నాను. సరి గదా!”

“నీవా?”

“అవును. నేనే!”

“ఎలాగ?”

“చీర సింగారిస్తే మీరొక భూలోక రంభలా గుంటారు! ఆ వేషంలో మరి మిమ్మల్నెవరూ పట్టుకోలేరు!”

“హరి హరి! చివరికి నీ ఆస్థాన కవీశ్వరుని కెంతటి దుర్గతి పట్టింది?”  
ఈ మాటతో విలాసవతి ముక్కుమీద వేలు వేసుకొని పక్కన

వచ్చి—

“అహ! వారాంగనలంటే మీ కెంతటి ఆలును!” అని తడక జ్యష్టితో ఆతని వెళ్ళు చూచింది.

“తిరిగి నామాటలపారం చేసుకుంటున్నావు! నే నీ వారాంగనా వేషంలో ఇక్కడ ఎంతకాలమని కాలక్షేపం చెయ్యగలనో చెప్పు.”

“ఎంతో కాలంగాకానా! ఒక పక్షం రోజులు చాలు!”

“ఆ తరువాత!”

“తిరిగి మీ స్వగ్రామం వెళ్ళిపోదురుగాని”

“అంతవరకూ నీ ఎదట నిలబడి గజై కట్టవలసిందే నన్నమాట!”

“మీరు నాట్య శాస్త్ర వేత్తలు గదా! మీరు స్వయంగా స్త్రీ వేషంలో ఆభినయిస్తే చూడాలని ఎంతో కాలంనించీ ముచ్చటగా ఉంది. మహారాజు దయవల్ల నేటికది నెరవేరింది! అదీగాక ఇకనించీ మీరు నా ఆస్థాన కవీశ్వరులుగదా! అందుచేత ఈ క్షణంనించీ నా కను సన్నలలో మేలగాలి!”

“సరిసరి! ఆయితే నీ ఆస్థాన కవినో, నర్తకినో నా కింతవరకూ తేలలేదే!”

“రెండూను.”

“చాలాలులే నీ వేశాకోశం! ఇదంతా నీకొక చిన్న ముచ్చట! నాకు మాత్రం ఒక పెద్ద ప్రాణపోకడ! నీ కేమి మహారాజువు! నన్ను పోనీ! నేను వెళ్ళిపోవాలి! ఇంటి దగ్గర ఇల్లాలు, పీల్లలు ఎంతగా బెంగ టిల్లి పోతున్నారో!”

ఆ సమాధానంతో విలాసిని చెక్కి శ్మశ్రాణుడైపోయి!

“ఇక్కడున్న నాలుగు కుళాలా ఇలాలో, పిల్లలో అని ఒకటే ఘోష! అంతేగాని నామాట కొంచెమైనా చొరకనివ్వరు గదా! పోనీ లెండి!”

అని ఆమె మూతి బిగించింది.

“నా మాట విను విలాసవతీ! నాకు వేళ మించిపోతుంది! నేను వర్షిపోవాలి! కొంచెం కనికరించి నేలవు దయచేయించు!” అన్నాడంతో జాలిగా కాలిదాస కవి.

ఆమె అతన్ని మృదువుగా కాగలించుకొని, కను రెప్పపాటు లేకుండా అతనివైపు సానునయంగా చూచి ఇలాగన్నది.

“నేను కేవలం నా ముచ్చటకోసమే మిమ్మల్నిక్కడ అట్టేబెడుతున్నానని అనుకొంటున్నారా?”

“కాకపోతే దీనివల్ల ప్రయోజనం?”

“ఇంలేనా మీ పరేంగిత జానక కి?”

కాలిదాసకవి ఈ ప్రశ్నతో తల్లబోయాడు.

ఒక్క చిన్న చిరునవ్వు నవ్వి—

“విలాసవతీ! జితోస్మి!” అన్నాడు.

— ఆమె అతన్ని కొంచెంగా ధంగా కాగలించుకొని చెవిలో మెల్లిగా ఇలాగన్నది: “ఎందుకు మీ కింత తొందరపాటు? లీలాదేవీ, మీరూ ఏ పాపం ఎరుగరు గదా! మహారా జెవరో చెప్పిన చెప్పుడు మాటలు విని మీ మీద ఆగ్రహించి ఉంటారు. అయితే అన్నీ కనిపెట్టి చూచే దెవం అనే వాడు ఒకడున్నాడు గదా! నిజం అనేది నితకడమీద లేక పోతుందా? ఒక పక్షంకోసం వేచి ఉంటే మించిపోయేదేమిటి? ఏదో వ్యాకుల చిత్తంతో ఉన్నారని— లేకపోతే ఈ మాత్రం ఉహా మీకు మాత్రం స్ఫురించకపోయిందా? నా మాట విని ఒక పక్షం కోసం ఓపిక పట్టండి.”

“ఏది ఏమెనా సరే! ఇకనించి నే నీ రాజాధముల ఆసానాలు తొక్కేదిలేదు!” అన్నాడు కాళీదాసకవి ఒక్కైరగని కోపంతో.

“తొందరపడకండి! మన మహారాజును మిగిలిన రాజులతో సరిపోల్చడం ధర్మంకాదు. ఏదో గ్రహపాటువల్ల మీ కీ నీలాపనింద వచ్చింది. కొంచెం నిదానినే దానంతట ఆకే తొలగిపోతుంది. ఒక్క పక్షం రోజులు ఓపిక పట్టండి. తరువాత మీ చిత్తం వచ్చినట్లు చేదురుగాని. నా మాట కొంచెం మన్నించండి” అని ఆమె మరింత గాఢంగా అతనిని కాగలించుకొన్నది.

విలాసవతి అనురాగానునయ శృంఖలలు కాళీదాసకవి హృదయం బంధించి వేశాయి. అలిసి సాలిసిన అతని శరీరం ఆమె దృఢ పరిష్కారం గానో విశ్రమించి కన్ను మూసింది.

7

త్రునాటికి, విలాసవతి పెట్టిన పక్షం రోజుల గడువులోనూ అప్పుడే పది రోజులు గడిచిపోయాయి. అంతవరకూ ఓరిమి వహించిన కాళీదాసకవి ఆ పైన ఇక ఓరిమి వహించలేకపోయాడు. ఆ నాటినించీ తిరిగి తన స్వగ్రామం ఆజక్షీరం వెళ్లిపోతానని ప్రయాణమైనాడు. విలాసవతి మాట ఇచ్చిన ప్రకారం మిగిలిన అయిదు రోజులు కూడా ఉండి వెళ్లవలసిందని బలవంతం పెట్టింది.

కాని ఆ మరునాటి సాయంకాలం అతని దగ్గరకు వచ్చి ఎంతో గుంభనగా ఒక నవ్వు నవ్వి, ఆతడింక స్వగ్రామం ఆజక్షీరం వెళ్లిపోవాలనీ, లేకపోతే ప్రాణభయం కలగగలదనీ భయపెట్టింది. వెంటనే బయలుదేరి పోవాలని కూడా తొందర పెట్టింది. దీనితో పరిసీతి బాగా విషమించి ఉండవచ్చునని గ్రహించి కవి కంగారు పడ్డాడు. తొందర తొందరగా స్వగ్రామానికి ప్రయాణమైనాడు. అతని తొందరపాటు చూచి విలాసవతి విరగబడి నవ్వింది. ఆ ధోరణి చూచి కాళీదాసకవి నిరాంతపోయాడు :

“ఎందు కలా నవ్వుతావు ?”

“ఉరికే పరిహాసానికన్నాను. మరేమీ భయం లేదు లేండి!”

“పిల్లికి చెలగాటం! ఎలక్కి ప్రాణసంకటం! అన్నట్టుగా ఉంది వ్యవహారం అంతాను! నిజంగా అంతటి ప్రాణాపాయ మేమీ లేదా?”

“లేదు!”

“అయితే వెళ్లిపోమ్మని నన్నెందు కంతగా తొందరచేశావు?”

“మీ పంచ ప్రాణాలూ అజక్షీరంలో మా అక్కగారిమీద ఉన్నాయి గదా!... ప్రేమానురాగాలనేవి సహజంగా లోలోపలినించి పుట్టుకు రావాలిగాని కాలా వల్లా పడి బ్రతిమాలితే మాత్రం పుట్టుకు వస్తాయా? అందుకనే మిమ్మల్నింత తొందరగా వెళ్లిపోమ్మన్నాను.”

“అయితే, ప్రస్తుతానికి వచ్చిన ప్రాణభయ మేమీ లేదన్నమాట!”

“ఏమీ లేదు!... పెగా మీకొక శుభవర్తమానం కూడా పట్టుకు వచ్చాను.”

“నాకా? శుభవర్తమానమా? ఏమిటి చెప్పా ఆది!”

“నేను కోరుకునే కోరిక చెల్లిస్తానని ముందుగా మాట ఇస్తే చెబుతాను.”

“ఏమిటో ఆ కోరిక?”

“ఏమీలేదు. ఒక చిన్న సమస్యా పూరణం! అంతే!”

“అంతేనా? నిలుచున్న పాటుగా నీ ఎదుట గజ్జెకటి మేళం చెయ్యమంటా వేమోనని భయపడ్డానులే! ఆది సరే గాని, ఏమిటో ఆ శుభవార్త?”

“మహారాజుకు మీ మీద కలిగిన ఆపోహయావత్తూ తొలిగి పోయిందనీ, తాము విధించిన నగర నిర్వాసన శిక్ష కంట్రేనా పక్కా త్తాప పడుతున్నారనీ తెలిసింది.”

“నిజమేనా? ఉరికే పరిహాసానికంటున్నావా?”

“పరిహాసం కాదు! నిజమే!”

“నామీద ఒట్టు పెట్టుకో.”

“నేను చచ్చిపోయినంత ఒట్టు!”

“నామీద ఒట్టు పెట్టుకోమంటే నీమీద పెట్టుకున్నావే!”

“అంతటి ఆఘాయిత్యం మోటు ఆనదానికి నాకు నోరాడలేదు!... నేను చెప్పిన శుభవార్త నీడమే! నామాట నమ్మండి!”

అని నచ్చచెప్పి ఆమె తనకు తెలిసిన శుభవార్త మానం ఆమూలా గ్రంగా అతనికి తెలియజేసింది. మహారా జేర్పాటు చేసిన గూఢచారులూ, అంతఃపుర పరిచారికలూ నిద్రాహారాలు కూడామాని పేసి తరంగికా మహేశ్వరుల రహస్యవర్తనలన్నీ అతిరహస్యంగా పరిశీలించారు. ఆ పరిశీలనలో తరంగిక గృహంలో వారి కొక తాళపత్ర లేఖ దొరికింది. అది మహేశ్వరకవి తరంగికకు వ్రాసిన లేఖ. దానిలో అతడు గూఢచారుల భయం వల్ల తాను కొంతకాలం వరకూ తరంగిక గృహానికి రావడంలేదనీ, దానికి ఆన్యధా భావించవద్దనీ, ఆ కలవరింతలవల్ల అక్షరాలా అనుకున్నదంతా జరిగిపోయిందనీ వ్రాసి, తరంగిక చాతుర్యం వేయివిధాలుగా ప్రశంసించాడు. లేఖ పఠించిన ఉత్తర క్షణంలోనే అది అగ్నిహోత్రుని కాపాటి చెయ్యవలసిందనీ, ఆ విషయం మాత్రం విస్మరించవద్దనీ, అది అత్యంత వశ్యకమనీ వ్రాశాడు. అయితే తరంగిక మహేశ్వరునిమీద మమకారం కొద్దీ ఆ లేఖ అగ్నిహోత్రుని కాపాటి చెయ్యకపోయింది. పెగా అది కళ్ళకద్దువని తన అలంకార మంజూషలో ఎంతో ప్రాణపడంగా దాచుకొన్నది. అది ఒక అంతఃపుర పరిచారికకు దొరికింది. వెంటనే అది రాణి లీలాదేవి చేతిలోకి వెళ్ళిపోయింది. ఆమె ఆ లేఖ చేతబుచ్చుకుని తరంగిక ననేక విధాలుగా నయానా భయానా బెదిరించింది. యధార్థం తెలియజేస్తే ఏవిధమైన హాసీ కలగనీయనని ఆభయప్రదానం చేసింది. తరంగిక మరి గత్యంతరం లేక మహేశ్వరకవికి, తనకూ మధ్య నడిచిన తతంగమంతా పూసగుచ్చినట్లు లీలాదేవికి చెప్పివేసి, తన తప్పిదం మన్నించ వలసిందని ప్రార్థించి, కన్నీరు మున్నీరుగా రాగాలు పెట్టింది. పిమ్మట అదంతా మహారాజుదాకా వెళ్ళిపోయింది. అది వినగానే మహారాజు మనస్సులో పశ్చాత్తాపము, మధన ప్రారంభమైనాయి.

ఆ విషయం అంతా విలాసవతి కాలీదాస కవికి తెలియజేయగానే ఆ ప్రయత్నంగా అతని పెదవులనుండి ఒక్క దీర్ఘ నిశ్వాసం వెలువడింది! విలాసవతి ఒక్క చిరునవ్వు నవ్వి హేళగా ఇలాగన్నది.

“నేను మొదటినించి చెబుతూనే ఉన్నాను, తొందరపడవద్దని! నిజం నిలకడమీద తేలిపోయింది చూశారా!”

“అయితే నేనీవేళ సాయంకాలమే అజక్షీరం వెళ్ళిపోతున్నాను.”

“మహారాజుగాని మళ్ళీ పిలిపిస్తారేమో! కొంచెం నిదానించండి!”

“ఏమైనాసరే! తిరిగి నేను మహారాజు ముఖం చూడదలచుకోలేదు! అంతే!”

“పోనీలండి! మీరు నా ఆస్థానకవీశ్వరులేకదా! ఇంక మహారాజుతో అవసరం ఏమిఉంది? అయితే మరి—నా సమస్య మాట?”

“నీ సమస్య అంటే?”

“అప్పుడే మరిచారా? నా సమస్య కేమిలండిగాని—కవితా సమస్యమాటే అడుగుతున్నాను.”

“ఆ సమస్య ఎవరిచ్చారో?”

“భోజమహారాజు! అది పూర్తిచేసినవారిని అక్షర లక్షలతో ఆస్థాన మహాకవిగా అభిషేకిస్తారట!”

“ఇక ఈ రాజాస్థానాల గోల నాకేం? నాదారిని నన్ను పోనీ!”

“పోనీ! అది నా కోసం పూర్తిచేసి పెట్టండి!”

“అది నీకెందుకు?”

“ఆ అక్షరలక్షలూ, ఆ ఆస్థాన మహాకవి గౌరవమూ నేనే స్వీకరించాలని అనుకుంటున్నాను!”

ఆమె ఆలాగనగానే కాలీదాసకవి ఒక్క నిమిషం ఊరుకుని—

“మహాచక్కని ఆలోచన!” అన్నాడు.

ఆ సమస్యాపూరణంలో ఇక ఆస్థానంలో మిగిలిన క్షుద్ర కవులందర్నీ కలలెత్తుకోకుండా చేయవచ్చుననీ, తాను ధారానగరం విడిచి వెళ్ళిన తరువాత విలాసవతి కా మహాకవి గౌరవం కలిగిస్తే అది ప్రస్తుత విషమసమస్యకొక చక్కని పరిష్కారం కాగలదని అనుకున్నాడు. వెంటనే అత డామె నా సమస్య తెలియజేయవలసిందని అడిగాడు. ఆమె అది షుధురకంఠంలో నెమ్మదిగా ఇలాగ చెప్పింది.

“కునుమే కునుమోత్ప త్తిః  
 క్రూయతే నతు దృశ్యతే.”

—‘పువ్వులోనించి పువ్వు పుట్టడమనేది వినడమే గాని ఎక్కడా  
 చూడలేదు.’ అని దాని తాత్పర్యం.

అది వినగానే కాలీదాసకవి “ఇది ఎవరు కల్పించాలో గాని  
 చాలా పెద్ద విషమ సమస్యే!” అన్నాడు.

“ఇంకెవరు కల్పించగలరు! మన మహారాజే!”

“ఈ సమస్య ఎందుకెచ్చినట్టో!”

“ఏమో ఏమీ తెలియడంలేదు.”

“ఇన్ని అత్యంత రహస్య విషయాలు పట్టుకొన్నావుగదా! ఇది  
 ఒక్కటి మాత్రం తెలియలేదా?”

“మందారమాలికనూ దా దీని అంతేమిటో తెలియడంలేదని అంది.”

“అయితే మందారమాలిక ద్వారా నీకన్నీ తెలుస్తున్నాయన్న  
 మాట!”

“అన్న మాటేమిటి? అదే నా గూఢచారిణి! - ఇంతకీ మహారాజీ  
 సమస్య ఎందుకెచ్చాలో మన కెందుకు? పూరించడమే మన వంతు! దయ  
 చేసి కొంచెం పూరించి పెట్టండి!”

ఆటుపిమ్మట కాలీదాసకవి కనురెప్ప వేయకుండా ఆమె ముఖ  
 భంగిమ గమనించాడు. అలాగ రెండుమూడు నిమిషాలు గడిచిపోయాయి.  
 తరువాత కవి “బాలే! తవ ముఖాంభోజే దృష్ట మిందీవరద్వయం” అని ఆ  
 సమస్య పూర్తిచేశాడు.

“ఓ చిన్నదానా! నీ ముఖపద్మమందు రెండు నల్లకలువలు కని  
 పించాయి!” అని ఆ పాద తాత్పర్యం.

కవి వెంటనే శ్లోకం అంతా ఇలాగ చదవగా :

“కునుమే కునుమోత్ప త్తిః  
 క్రూయతే నతు దృశ్యతే,  
 బాలే! తవ ముఖాంభోజే  
 దృష్ట మిందీవరద్వయమ్!”

అది వినగానే విలాసిని ఆశ్చర్య విస్ఫూరిత శీతలతో కవివైపు చూచింది. కాళీదాసామె ఆరుణాధరం మీద దృష్టి నిలిపి—

“ఇంత చక్కగా వూరించాను గదా! మరి దీనికి సత్కారం మాట?” అన్నాడు.

“చాలేండ్రి, మీ కొంటెతనం!” అంటూ విలాసిని అక్కడినించి పారిపోయింది.

## 8

తరంగిక కేరళం గత్యంతరం తేకపోవడంవల్లనే తన తప్పిదం ఒప్పు కొన్నది. దాని మూలంగా ఆమె కేవిధమైన హాసీ కలగలేదు. అయితే లీలాదేవి అప్పటినించీ ఆమెను అంతఃపురంలో సామాన్య పరిచర్యా నిర్వహణలో మాత్రమే వినియోగించింది. అంతేగాని మిగిలిన విషయాలలో ఆమె కేవిధమైన హాసీ కలగనీయ లేదు.

అయితే, తరంగిక, తాను చెప్పిన వృత్తాంతం మూలకంగా మహేశ్వరకవి కేమెనా అపకారం జరగవచ్చు నేమోనని లోలోపల చాలా భయపడింది. వెంటనే ఒకనాడతిరహస్యంగా మహేశ్వరకవి కాతాళపత్ర లేఖ వృత్తాంతం అంతా తెలియజేసింది. అతడది విని మాడలిపోయి వెంటనే కృష్ణ కళింగ కవులిద్దరికీ ఆ వ్యవహారం అంతా ఆమూల్యాగ్రం తెలియజేశాడు.

కృష్ణకవి ఇది వినగానే వ్యవహారం అంతా లాగా చెయ్యి దాటి పోయిందనీ, క్రమంగా ఈ పెనుప్రళయం అంతా కళింగకవి మీదా, తనమీదా కూడా విరుచుకు పడవచ్చుననీ భయపడ్డాడు. మొదటినించీ అతడీ విషయంలో చాలా చాకచక్యంతో వ్యవరిస్తున్నాడు. కాళీదాసకవికి నగర నిర్వాసనం జరిగి నప్పటినించీ తరంగిక గృహానికి తరచుగా వెళ్ళవద్దనీ, గూఢచారు లతిరహస్యంగా ఆవిషయం పరిశీలిస్తున్నారనీ మహేశ్వరకవిని హెచ్చరించిన వాడు కృష్ణకవే! అయితే తరంగిక వ్యవహారం అంత తేలికగా బయట పడిపోగలదని అతడూహించలేదు. కాళీదాసకవి నగరనిర్వాసనావికి లోలోపల ఎంతో సంతోషిస్తున్న కవిత్రియం వారందరికీ ఇటీవల జరిగిన తురహస్య భంగంతో ప్రేపాణాలు

పెనే ఎగిరిపోయాయి. దాంతో ఎవరిమట్టుకు వారే ఆత్మగౌరవ సంరక్షణలో పడిపోయారు. కృష్ణ కళింగ కవులిద్దరూ క్రమక్రమంగా మహేశ్వర కవిని కొంచెం దూర దూరంగా నెట్టివెళ్ళుడం మొదలు పెట్టారు. కాని పెప్పేకి బాగా ఆప్యాయత కనబరచడం మాత్రం మానలేదు. మహేశ్వర కవి కి విషయసమస్యలో ఏమి చెయ్యడానికి పాలుపోలేదు. తన కి కృష్ణ కవి ఒక్కడే ఆపదుదారణుడు కాగలడని నమ్మి అతణ్ణి అంటిపెట్టుకొని తిరిగేవాడు.

ఆ విషయంలో వారిలో వారా విధంగా మథనపడుతుండగా మాతాత్తుగా ఆ నూతన సమస్యాపూరణ వృత్తాంతం తెలిసింది. మహారాజీవిధంగా నూతన సమస్య ఇవ్వడానికిగల కారణమేమో వారెవ్వరికీ బోధపడలేదు. కాళీదాసకవి నగరనిర్వాసనం జరిగిన తరవాత మరి ఒకరి నెవరినె నా ఆస్థానకవిగా ఆభిషేకించడానికే మహారాజావిధంగా నూతన సమస్యాపూరణం ప్రకటించి ఉండవచ్చునని వారిలో వారొక నిరయానికి వచ్చారు.

ఆ ఆపత్సమయంలో వారి కా సమస్య సముద్రంలో మునిగిపోయే వారి కొక నాకలా భాసించింది. ఆ పైన కృష్ణకవి ప్రతిభ ఆ విషయంలో బాగా మరుకుగా పనిచేసింది. ఎలాగైనా మహేశ్వర కవిచేత ఆ సమస్య పూర్తిచేయిస్తే తమ కందరికీ ప్రస్తుతం వచ్చిన ప్రమాదం తొలగిపోతుంది. మహారాజు మాట ఇచ్చిన విధంగా అతన్ని ఆస్థాన మహాకవిగా ఆభిషేకించక తప్పదు. దానితో మహేశ్వరకవికి ప్రస్తుతం వచ్చిన ప్రమాదం అంతా పూర్తిగా తొలగిపోవచ్చు. ఇంకొక విషయం : ఆస్థాన మహాకవి అయినా అతనికి తన సాహాయ్యము, కళింగకవి సాహాయ్యము చాలా ఆవసరం. ఆవిధంగా తనకూ, కళింగకవికీ అతడొక పెట్టని కొటగా ఏర్పడగలడు.

అందుచేత ముగ్గురూ వేర్వేరుగా మూడు విధాలుగా సమస్యలు పూర్తిచేసినా వాటిలో ఉత్తమ మైనదానికి మహేశ్వరకవి కర్తృత్వం ఆరోపించడం ప్రస్తుతానికి అత్యంతావశ్యకమనీ, అది అన్ని విధాలా తగిన తరణోపాయమనీ కృష్ణకవి నిశ్చయించాడు. కళింగకవికూడా ప్రస్తుతాని

కది ఒక్కటే తరుణోపాయమనీ, అంతకంటే మరి గత్యంతర మేమీ లేదనీ వంతపాడాడు. మహేశ్వరకవి కృష్ణకవి చాతుర్వ్యానికీ, పరోపకార పారీణతకూ ఉప్పొంగిపోయి అతని ననే విధాలుగా ప్రశంసించాడు.

అటుపిమ్మట ముగ్గురూ వేర్వేరుగా మూడు విధాలుగా ఆ సమస్య పూర్తిచేశారు. ఆ సమస్యపూరణ అన్నిటిలోనూ కళింగకవిదే సర్వోత్తమంగా ఉన్నదనీ, ధారానగర కవివర్గంలో ఆమాత్రం చమత్కార యుక్తంగా సమస్య పూర్తి చెయ్యగల వారెవ్వరూ లేరనీ కృష్ణకవి, మహేశ్వరకవి కూడా మెచ్చుకొన్నారు. వెంటనే అది మహేశ్వరకవి పేరిట మహారాజ సన్నిధికి పంపించివెయ్యాలని నిశ్చయించారు.

అది పంపివేసిన మర్నాడు కృష్ణ కళింగకవు లిద్దరూ కృష్ణకవి గృహంలో సమావేశమైనారు. కొంత సేపటివరకూ ఏవేవో మంతనాలు సాగించారు. కళింగకవి ప్రస్తుతం మహేశ్వరకవికి రాబోయే ప్రమాదం అంత తేలికగా తొలగిపోయేది కాదనీ, మహారాజుకు మహేశ్వర కవి మీద కలిగిన అగౌరవభావం అతని సంస్కర్తవల్ల క్రమ క్రమంగా తమ మీద కూడా ప్రసరించవచ్చుననీ భయపెట్టింది.

“ఒక వేళ ఇంతకన్నా మనోజ్ఞంగా ఈ సమస్య పూర్తిచేసిన వారెవరైనా ఉంటే, మరి మహేశ్వరకవి గతి ఏం కావాలి?”

“అలాంటివారెవరూ ఉండరనే నా నమ్మకం!” అన్నాడు కృష్ణకవి.

“ఆ సమస్యపూరణం తిరిగి పరిస్తే నాకేమీ అంత భరవసా కలగడంలేదు. అది గాక మహారాజు అభిరుచి ఏవిధంగా మొగ్గుతుందో ఎవరు చెప్పగలరు? ఇంతకీ మహారాజ సన్నిధికి వచ్చిన సమస్యపూరణ అన్నీ మనం చూడలేదు గదా!”

“పోనీవయ్యా! గాలి వానా వస్తే కథేలేదు!”

“అంటే?”

“ఈ సమస్య పూర్తి తో మరొక రెవరైనా ఆసాన మహాకవి అయితే మహేశ్వరకవి మరి ఈ ఆస్థానానికి తిలోదకాలు వదలుకోవలసిందే!”

“తీరా మోసి అతడిదంతా మనమీద తోసివేసి తా నే పాపమా ఎరగనని చల్లగా తప్పుకొంటే?”

“అనగా నే సరా? ప్రబలమైనటువంటి ఆధారం ఉండవద్దా?”

“వీమైనా ఆది మహారాజు హృదయంలో కొంచెం అనుమాన విషబీజం నాటించడానికి చాలునుగదా!”

“దానివల్ల అతనికి వచ్చే లాభం?”

“అక్కరక్షణ!”

“ఆది నాకు కొంచెం స్ఫురించక పోలేదు!—అయితే వ్యవహారం అంతా మొదటికివచ్చే నూచన లేమైనా కనిపిస్తే వెంటనే అతని హృదయంలో భీతాహం పుట్టించి చల్లచల్లగా పలాయన మంత్రం పునశ్చరణ చేయించేస్తాను!”

“లేకపోతే మన ప్రాణాలకే మోసం రావచ్చు! ఆది గమనించారా?”

“ఇకన్నీ నేను మొట్టమొదటే అనుమానించానయా!... అయితే ఆ దాసీపిల్ల ఇంత కొంప ముంచుతుందని ఊహించలేక పోయాను! అంతే!”

“అదిమాత్రం ఏం చేస్తుంది! తీరా మోసి అదంతా విరగబడి మీద పడేసరికి తన పంచప్రాణాలూ దక్కించుకొని బయటపడింది!”

“మహేశ్వరకవి ప్రాణాలకు తన ప్రాణా లద్దువేస్తుందేమోనని అనుకొన్నాను గాని చిట్టచివరికి అతని ప్రాణాలే తన ప్రాణాల కడ్డు వేసుకొంది!”

“ఇక మన కర్తవ్యము అంతే!”

“సరే! అప్పటిమాట ఆలోచిద్దాము. ఈ ఘడియవరకూ వ్యవహారం మించిపోలేదు గదా!”

పిమ్మట వారిద్దరూ స్వగృహాలకు మరలిపోయారు.

తరవాత కొంతకాలానికి ధారానగర కవీశ్వరులందరూ పంపించిన సమస్యా పూరణల పరీక్ష జరిగింది. దానికి ధారాధిపతి భోజ మహారాజు కాక మరి ఇద్దరు విద్వత్కవులు కూడా పరీక్షలకు లెనారు. ఆ సమస్యా పరీక్షకు కృష్ణ కళింగ మహేశ్వరకవులే గాక ఇంకా మిగిలిన ధారానగర కవులు, విలాసిని మొదలయిన వారెందరెందరో తమ శ్లోకాలు పంపించారు.

శ్లోకాల పరీక్షలన ఆయా కవి నామధేయాల ప్రసక్తి లేకుండా నిష్పక్షపాతంగానే జరిగింది. కాని ఆ కరిశీలన ముగిసేసరికి భోజ మహారాజు, మిగిలిన ఇద్దరు విద్వత్కవులూ ఆశ్చర్య చకితులైనారు. సమస్యా పూరణ అన్నిటిలోను ఒకే ఒక సమస్యా పూరణం ఉత్తమోత్తమమని పరీక్షలకులు ముగ్ధుడూ ఏకగ్రీవంగా నిశ్చయించారు. ఆ నిశ్చయానికి పూర్వం వారి కది రచించిన వారెందరో తెలియదు. నిరయం జరిగిన తరవాత వారందరికీ ఆ కవి నామధేయం తెలుసుకోవాలనే ఉత్కంఠ బయలుదేరింది. అది విలాసిని!

ఆ పేరు వినబడేసరికి వారు ముగ్ధుడూ తాము మేలుకొన్నామా, కలుగు గంటున్నామా అని ఆశ్చర్యపోయారు.

విలాసిని అంతకుపూర్వం ఎన్నడూ గీర్వాణకవయిత్రిగా పేరు పొంది ఉండలేదు. కావ్యనాటకాలంకారాలలో ఆమెకు కొంత విద్వత్తు ఉన్న మాట వాస్తవమే! అంతమాత్రంచేత రసవత్తరమైన ఆ సమస్యా పూరణం ఆమె రచించినదే అనడానికి వారెవ్వరూ సాహసించలేక పోయారు. ఆమె నామధేయంతో ఆ సమస్యాపూరణం పంపించిన తరవాత అది కాదనడానికి ఎవరికీ నోరాడలేదు.

ఈ విషయంలో ఎటు నిరయించడానికి పాలుపోక మహారాజామె 'కొకసారి దర్శనానికి రావలసిందని కబురు పంపించాడు. విలాసిని తన సన్నిధిక రాగానే ఆమె కవితా చాతుర్యం ఆభినందిస్తూ ప్రశంసించాడు. దాని కామె ఉబ్బి తబ్బిబ్బి పోలేదు.

ఓయ్యారంగా తల వంచుకొని— "మహాకవులు పొందవలసిన ఈ

మహా గౌరవం నావంటి అల్పురాలికి వచ్చిందే అని కొంచెం కించపడు తున్నాను. అయితే ఇదంతా మీ అపారమైన బౌద్ధార్యం మాత్రమే!" అన్నది.

"నీ మూలాన నేటికి మా ఆస్థానాని కాలోటు తీరిపోయిందే!"

"కాని కాకి బంగారం మేలిమి బంగారం కానేరదు కదా!"

ఆమె మాటలలో భోజాని కేదో నిశిత వ్యంగ్యం స్ఫురించింది. నిశ్చలంగా ఆమెకేసి చూస్తూ నెమ్మదిగా ఇలాగన్నాడు...

"నీ మాటలు నా కరం కావడం లేదు!"

"ఆరం కాకపోవడానికి మీకు తెలియనిదేమున్నది! అయితే అప రాధం మన్నిస్తామని అభయ ప్రదానం చేస్తే ఉన్న విషయం కాస్తా తమ ఎదట మనవి చేస్తాను!"

మహారా జంగీకారనూచకంగా శిరఃకంపం చేశాడు.

"ఈ సమస్య పూరించింది నేను కాదు."

"ఎవరా మహాకవి?"

"కాళీదాస మహాకవి."

"ఆయన అజక్షీర గ్రామానికి మరలి పోలేదా?"

"మరలిపోలే ఈ సమస్య ఇంత హృదయంగమంగా ఎవరు పూరించగలరు?"

"అయితే ఆయన ధారానగరంలోనే ఉన్నారన్న మాట!"

"అవును! అదే నా మహాపరాధం!" అని చెప్పి విలాసవతి కాళీ దాస కవికి నగర నిర్వాసన శిక్ష విధించినది మొదలుకొని అప్పటివరకూ జరిగిన విషయాలన్నీ సంగ్రహంగా ఆతనికి తెలియజేసింది. అది విని మహారా జామె చాతుర్యాని కెంతో మెచ్చుకొని సగౌరవంగా సత్క రించాడు. కాళీదాసకవిని తన అపరాధం మన్నించవలసిందని కోరడానికి ఆసాటి సాయంకాలమే ఆమె భవనానికి బయలుదేరి వస్తున్నాననీ, కవి పట్టిన పట్టు సడలించేట్టు చూడవలసిందనీ ఆమెతో అన్నాడు.

తరువాత ఆవార్త క్రమక్రమంగా ధారానగరం అంతటా పాకి పోయింది. కృష్ణ కళింగ కవులిద్దరూ ఆవార్తకు చిలవలు పలవలు కల్పించి మహేశ్వరకవి గుండెల్లో పెద్దపులులు పరిగెత్తించారు! మహేశ్వర కవి

ఆ నాటి సాయంకాలం సంజ చీకట్లలో తలదాచుకొంటూ చల్లచల్లగా ధారానగరం విడిచి పారిపోయాడు! పెప్పె కంతో విచారం వెళ్ళగక్కినా కృష్ణ కళింగ కవులిద్దరూ ఆ సంఘటన చూచి ఆమితానంద భరితులై నారు.

విలాసవతి తొందర తొందరగా స్వభవనానికి మరలివచ్చి చిన్న చిన్న ఛలోక్తులతోను, పరిహాసాలతోను కాళీదాస కవి కా శుభవర్తమానం అంతా తెలియజేసింది. అపరాధ తుమాపణకోసం స్వయంగా మహారాజే విలాసవతి భవనానికి వస్తున్నారనే వృత్తాంతం వినగానే కాళీదాసకవికి అంతకు పూర్వం మహారాజుపై కలిగిన ఆగ్రహం అంతా ఒక్కసారిగా పటాపంచలై పోయింది. విలాసవతి బౌద్యార్యం తలుచుకోగానే కవి కంఠంలో గద్దదిక పొడచూపింది.

కాని విలాసవతి ఆతన్ని వెంటనే అజక్షీర గ్రామానికి వెళ్ళి పొమ్మని శాసించింది. నిరాంతపోయి నిలుచున్న ఆతన్ని గది గుమ్మం బయటికి నెట్టివేసి ధామ్మని గదితలుపులు బిగించివేసి లోపల గొళ్ళం పెట్టింది. తరవాత దీపాల వేళదాకా ఆత డెంత బతిమాలుకొన్నా ఆమె మరి తలుపులు తెరవనే లేడు.

పిమ్మట మహారాజు విలాసవతి భవనద్వారం సమీపించడము, ఆమె ఆ తలుపులు తియ్యడము ఒక్కసారిగానే జరిగాయి.

ఆ మరునాడే కాళీదాసకవి భోజరాజాస్థాన మహాకవికా పట్టాభిషిక్తుడైనాడు.

ఆ సమయంలో ఆక్షర అక్షు ఆతని శిరస్సుపై సువర్ణ పుష్పాంజలిలా ప్రకాశించాయి! ఆ మహా గౌరవం కృష్ణ కళింగ కవులిద్దరూ ప్రశంసించినంత గొప్పగా తదితర కవులెవరూ ప్రశంసించలేక పోయారని ధారానగర విద్వత్కవులలో ఒక మహా కల్లోలం చెలరేగింది!